



Gabra tal-ġurisprudenza

KONKLUŻJONIJIET TAL-AVUKAT ĠENERALI
WATHELET
ipprezentati fid-9 ta' Ġunju 2016¹

Kawzi Magħquda C-401/15 sa C-403/15

**Noémie Depesme (C-401/15),
Saïd Kerrou (C-401/15)
Adrien Kauffmann (C-402/15)
Maxime Lefort (C-403/15)**

vs

Ministre de l'Enseignement supérieur et de la Recherche

[talbiet għal deċiżjoni preliminari mressqa mill-Cour administrative (Luxembourg) (qorti amministrattiva il-Lussemburgu)]

“Rinviju għal deċiżjoni preliminari — Moviment liberu tal-persuni — Ugwaljanza fit-trattament — Vantaġġi soċjali — Regolament (UE) Nru 492/2011 — Artikolu 7(2) — Għajjnuna finanzjarja għal studji f'edukazzjoni oġhla — Kundizzjoni — Diskriminazzjoni — Rabta ta' filjazzjoni — Kuncett ta' 'wild' — Ġenitur tat-tieni żwieġ”

I – Introduzzjoni

1. It-talbiet għal deċiżjoni preliminari jirrigwardaw l-interpretazzjoni tal-Artikolu 45 TFUE u tal-Artikolu 7(2) tar-Regolament (UE) Nru 492/2011, tal-Parlament Ewropew u tal-Kunsill, tal-5 ta' April 2011, dwar il-moviment liberu tal-ħaddiema fi hdan l-Unjoni².
2. Dawn it-talbiet ġew ipprezentati fil-kuntest ta' tliet kawzi bejn, rispettivament, Noémie Depesme flimkien ma' Saïd Kerrou, Adrien Kauffmann flimkien ma' Maxime Lefort u l-Ministre de l'Enseignement supérieur et de la Recherche (il-Ministru għall-edukazzjoni oġhla u għar-riċerka) (iktar 'il quddiem il-“Ministru”) dwar ir-rifjut tal-għoti, għas-sena akkademika 2013/2014, ta' għajjnuna finanzjarja għal studji f'edukazzjoni oġhla.
3. Dawn it-talbiet jidhlu fil-kuntest tal-emendi li twettqu fil-legiżlazzjoni Lussemburgiza wara s-sentenza tal-20 ta' Ġunju 2013, Giersch *et* (C-20/12, EU:C:2013:411).

1 — Lingwa oriġinali: il-Franciz.

2 — ĠU 2011, L 141, p. 1.

4. Permezz tad-domanda mressqa, il-Qorti tal-Gustizzja ntalbet sabiex tiddetermina jekk il-kunċett ta' "wild" ta' haddiem migrant li jidher fl-Artikolu 2bis tal-Liġi tat-22 ta' Ġunju 2000, dwar l-ghajjnuna finanzjarja tal-Istat għal studji f'edukazzjoni oghla, kif emendata bil-liġi tad-19 ta' Lulju 2013 (*Mémorial A* 2013, p. 3124), adottata wara s-sentenza tal-20 ta' Ġunju 2013, Giersch *et* (C-20/12, EU:C:2013:411), jinkludix ukoll it-tfal miż-żwieġ preċedenti tal-konjuġi ta' dan il-haddiem³.

5. Fil-kuntest ta' dawn il-konklużjonijiet, it-termini "iben miż-żwieġ preċedenti tal-konjuġi", "bint miż-żwieġ preċedenti tal-konjuġi" jew "ulied miż-żwieġ preċedenti tal-konjuġi", għandhom jinftehmha fis-sens li jipprevedu r-relazzjoni bejn wild u l-persuna li żżewġet lil ommhom jew lil missierhom jew li magħhom din il-persuna daħlet fi sħubija ċivili ekwivalenti għaž-żwieġ.

II – Il-kuntest ġuridiku

A – *Id-dritt tal-Unjoni*

1. Ir-Regolament Nru 492/2011

6. L-Artikolu 7 ta' dan ir-regolament jipprevedi dan li ġej:

"1. Haddiem ċittadin ta' xi Stat Membru ma jistax, fit-territorju ta' Stat Membru ieħor, ikun trattat b'mod differenti minn haddiema nazzjonali minhabba ċ-ċittadinanza tiegħu fir-rigward ta' kwalunkwe kondizzjoni tal-impjeg u tax-xogħol, partikolarment fir-rigward ta' paga, tkeċċija u jekk hu jisfa' mingħajr xogħol, ingaġġ mill-ġdid jew impjeg mill-ġdid.

2. Huwa għandu jgawdi l-istess vantaġġi soċjali u ta' taxa bħall-haddiema nazzjonali.

[...]"

2. Id-Direttiva 2004/38/KE

7. Il-kunċett ta' "membru tal-familja" ta' ċittadin tal-Unjoni huwa ddefinit fl-Artikolu 2(2) tad-Direttiva 2004/38/KE tal-Parlament Ewropew u tal-Kunsill, tad-29 ta' April 2004, dwar id-drittijiet ta' ċittadini tal-Unjoni u tal-membri tal-familja tagħhom biex jiċċaqilqu u jgħixu liberament fit-territorju tal-Istati Membri u li temenda r-Regolament (KEE) Nru 1612/68 u li tħassar id-Direttivi 64/221/KEE, 68/360/KEE, 72/194/KEE, 73/148/KEE, 75/34/KEE, 75/35/KEE, 90/364/KEE, 90/365/KEE u 93/96/KEE⁴. Skont din id-dispożizzjoni, il-"membru tal-familja" huwa:

"a) ir-raġel jew martu [il-konjuġi];

b) is-sieheb/sieħba li daħal/daħlet f'kuntratt ta' unjoni registrata ma' ċittadin/a ta' l-Unjoni, skond il-baži tal-legislazzjoni ta' Stat Membru, jekk il-legislazzjoni ta' l-Istat Membru ospitanti tikkonsidra bħala ugwali għal żwieġ l-unjonijiet registrati u skond il-kondizzjonijiet stabbiliti fil-legislazzjoni rilevanti ta' l-Istat Membru ospitanti;

3 — Għandu jiġi osservat li din il-legislazzjoni hija s-sugġett ta' talba għal deċiżjoni preliminari fil-kawża Bragança Linares Verruga *et*, attwalment pendenti quddiem il-Qorti tal-Gustizzja, u li fil-kuntest tagħha pprezentajt il-konklużjonijiet tiegħi fit-2 ta' Ġunju 2016 (C-238/15, ECLI:EU:C:2016:389). Din il-kawża l-oħra tirrigwarda b'mod iktar fundamentali u dirett il-konformità mad-dritt tal-Unjoni tal-kundizzjoni magħzula mil-legiżlatur Lussemburġi li jissugġetta l-ghoti tal-ghajjnuna finanzjarja tal-Istat għal studji f'edukazzjoni oghla għal perijodu minimu ta' impjeg fil-Lussemburgu. Fi tmiem l-analizi tiegħi pproponajt lill-Qorti tal-Gustizzja sabiex tiddeċiedi li l-Artikolu 7(2) tar-Regolament Nru 492/2011 jipprekludi legiżlazzjoni ta' Stat Membru bħal dik tal-liġi Lussemburġi.

4 — ĠU Edizzjoni Speċjali bil-Malti, Kapitolu 5, Vol. 5, p. 46, u r-rettifiki ĠU 2004, L 229, p. 35, u ĠU 2005, L 197, p. 34.

- c) id-dixxendenti diretti li għandhom inqas minn 21 sena jew li huma dipendenti u dawk tar-raġel jew tal-mara jew tas-sieheb/sieħba kif imfissra fil-punt (b);
- d) il-qraba diretti dipendenti u dawk tar-raġel jew tal-mara jew tas-sieheb/sieħba kif imfissra fil-punt (b)”.

B – *Id-dritt Lussemburgiż*

8. L-Artikolu 2 tal-Liġi tat-22 ta' Ġunju 2000, dwar l-għajnuna finanzjarja tal-Istat għal studji f'edukazzjoni oġhla, kif emendata bil-Liġi tas-26 ta' Lulju 2010 (*Mémorial* A 2010, p. 2040) (iktar 'il-quddiem, il-“Liġi tat-22 ta' Ġunju 2000”), kien jipprovdi:

“Benefiċjarji tal-għajnuna finanzjarja jistgħu jibbenefikaw mill-għajnuna finanzjarja tal-Istat għal studji f'edukazzjoni oġhla, l-istudenti awtorizzati li jkomplu l-istudji tagħhom f'edukazzjoni oġhla u li jissodisfaw wieħed mir-rekwiziti li ġejjin:

- a) ikunu ċittadini Lussemburgiżi jew membri tal-familja ta' ċittadin Lussemburgiż u jkollhom id-domicilju tagħhom fil-Gran Dukat tal-Lussemburgu, jew
- b) ikunu ċittadini ta' Stat Membru ieħor tal-Unjoni Ewropea jew ta' wieħed mill-Istati l-oħra li huma partijiet għall-Ftehim dwar iż-Żona Ekonomika Ewropea [tat-2 ta' Mejju 1992 (ĠU 1994, L 1, p. 3)], u tal-Konfederazzjoni Svizzera u jkunu residenti, skont il-Kapitolu 2 tal-Liġi emendata tad-29 ta' Awwissu 2008, dwar il-moviment liberu tal-persuni u l-immigrazzjoni, fil-Gran Dukat tal-Lussemburgu bħala haddiem impjegat, bħala haddiem li jaħdem għal rasu, bħala persuna li żżomm dan l-istatus jew bħala membru tal-familja ta' waħda mill-kategoriji ta' persuni elenkati hawn fuq, jew li jkunu kisbu d-dritt ta' residenza permanenti [...] [...]”

9. Wara s-sentenza tal-20 ta' Ġunju 2013, Giersch *et* (C-20/12, EU:C:2013:411), il-punt 1 tal-Artikolu 1 tal-Liġi tad-19 ta' Lulju 2013 (*Mémorial* A 2013, p. 3214) inkluda fil-Liġi tat-22 ta' Ġunju 2000, Artikolu 2bis li jipprovdi kif ġej:

“Student li ma huwiex residenti fil-Grand Dukat tal-Lussemburgu jista' jibbenefika wkoll mill-għajnuna finanzjarja għal studji f'edukazzjoni oġhla, suġġett għall-kundizzjoni li jkun il-wild ta' haddiem impjegat jew li jaħdem għal rasu, ċittadin Lussemburgiż jew ċittadin tal-Unjoni Ewropea jew ta' Stat ieħor parti mill-Ftehim dwar iż-Żona Ekonomika Ewropea jew tal-Konfederazzjoni Svizzera, impjegat jew li jwettaq l-attività tiegħu fil-Lussemburgu, u li dan il-haddiem ikun ilu impjegat jew ikun wettaq l-attività tiegħu fil-Lussemburgu għal perijodu mhux interrot ta' mill-inqas hames snin fil-mument li fih tkun saret it-talba għal għajnuna finanzjarja għal studji f'edukazzjoni oġhla mill-istudent. L-impjegat fil-Lussemburgu għandu jkun mill-inqas daqs in-nofs tal-perijodu ta' xogħol normali applikabbli fl-impriza abbażi tal-liġi jew tal-ftehim kollettiv tax-xogħol li huwa fis-seħħ, jekk ikun il-każ. Il-haddiem li jaħdem għal rasu jrid ikun baqa', b'mod obbligatorju u b'mod kontinwu fil-Gran Dukat tal-Lussemburgu abbażi tal-punt 4 tal-Artikolu 1 tal-Code de la sécurité sociale (kodiċi tas-sigurtà soċjali), waqt il-hames snin preċedenti għat-talba għal għajnuna finanzjarja għal studji f'edukazzjoni oġhla.”

10. Madankollu, il-Liġi tat-22 ta' Ġunju 2000, kif emendata bil-Liġi tad-19 ta' Ġunju 2013 (iktar 'il-quddiem il-“Liġi tat-22 ta' Ġunju kif emendata”), malajr tħassret mil-Liġi tal-24 ta' Lulju 2014, dwar l-għajnuna finanzjarja mill-Istat għal studji f'edukazzjoni oġhla (*Mémorial* A 2014, p. 2188).

11. Issa, l-Artikolu 3 ta' din il-liġi tal-aħħar jipprovdi kif ġej:

“Jistgħu jibbenefikaw mill-ġhajjnuna finanzjarja mill-Istat għal studji f'edukazzjoni oghla, l-istudenti ddefiniti fl-Artikolu 2, deskritti minn issa 'il quddiem bit-terminu “l-istudent”, u li jissodisfaw waħda mir-rekwiziti li ġejjin:

[...]

(5) għall-istudenti mhux residenti fil-Gran Dukat tal-Lussemburgu:

- a) li tkun haddiem ċittadin Lussemburgiż jew ċittadin tal-Unjoni Ewropea jew ta' Stat ieħor parti mill-Ftehim dwar iż-Żona Ekonomika Ewropea jew tal-Konfederazzjoni Svizzera impjegat jew li jwettaq l-attività tiegħu fil-Gran Dukat tal-Lussemburgu, fil-mument tat-talba tiegħu għal ġhajjnuna finanzjarja għal studji f'edukazzjoni oghla; jew
- b) li tkun il-wild ta' haddiem ċittadin Lussemburgiż jew ċittadin tal-Unjoni Ewropea jew ta' Stat ieħor parti mill-Ftehim dwar iż-Żona Ekonomika Ewropea jew tal-Konfederazzjoni Svizzera impjegat jew li jwettaq l-attività tiegħu fil-Gran Dukat tal-Lussemburgu fil-mument li fih tressqet it-talba mill-istudent għal ġhajjnuna finanzjarja għal edukazzjoni oghla, taht il-kundizzjoni li dan il-haddiem ikompli jikkontribwixxi għall-manteniment tal-istudent u li dan il-haddiem ikun ilu impjegat jew ikun wettaq l-attività tiegħu fil-Lussemburgu għal perijodu ta' mill-inqas hames snin fil-mument li fih tkun saret it-talba għal ġhajjnuna finanzjarja għal studji f'edukazzjoni oghla mill-istudent waqt perijodu ta' referenza ta' seba' snin li jibdeu jiddekorru retroattivament mid-data tat-talba għall-kisba tal-ġhajjnuna finanzjarja għal studji f'edukazzjoni oghla jew li, b'deroga, il-persuna li għandha l-istatus ta' haddiem ikun issodisfa l-kriterju ta' hames snin fuq seba' stabbilit minn qabel fil-mument li ntemmet l-attività.”

III – Il-fatti tal-kawża

12. N. Depesme hija t-tifla miż-żwieġ preċedenti tal-konjuġi ta' S. Kerrou, haddiem bejn il-fruntieri fil-Gran Dukat tal-Lussemburgu. Huma jgħixu f'Mont-Saint-Martin fil-Lorraine (Franza), viċin tal-fruntiera Gran Dukali. N. Depesma talbet ġhajjnuna finanzjarja mill-Istat Lussemburgiż għal studji f'edukazzjoni oghla bl-intenzjoni li tidhol fl-ewwel sena tal-kors tal-medicina fl-Università ta' Lorraine f'Nancy (Franza).

13. A. Kauffmann huwa t-tifel miż-żwieġ preċedenti tal-konjuġi ta' P. Kiefer, li huwa wkoll haddiem bejn il-fruntieri fil-Gran Dukat tal-Lussemburgu. Huma jirresjedu f'Marly Freskaty (Franza), fir-reġjun tal-fruntiera ta' Lorraine. A. Kauffmann talab, għall-istudji tiegħu fil-liġi u l-ekonomija fil-Università ta' Lorraine f'Nancy l-ġhajjnuna finanzjarja mill-Istat Lussemburgiż għal studji f'edukazzjoni oghla.

14. M. Lefort huwa t-tifel miż-żwieġ preċedenti tal-konjuġi ta' M. Terwoigne, li huwa wkoll haddiem bejn il-fruntieri fil-Gran Dukat tal-Lussemburgu. M. Terwoigne żżewweġ lil omm M. Lefort wara li mietet l-ewwel konjuġi tiegħu. Huma jirresjedu f'Vance (il-Belġju), fil-parti tal-provincja Luxembourg li tinsab mal-fruntiera tal-Gran Dukat tal-Lussemburgu. Għall-istudji tiegħu fis-soċjoloġija u fl-antropoloġija fl-Université catholique de Louvain f'Louvain-la-Neuve (il-Belġju) M. Lefort talab ġhajjnuna finanzjarja mill-Istat Lussemburgiż għal studji f'edukazzjoni oghla.

15. Fil-verżjoni tal-Liġi tat-22 ta' Ġunju 2000 kif emendata applikabbli għall-fatti tal-kawżi prinċipali, l-għajnuna finanzjarja mitluba tingħata lill-istudenti li ma jirresjedux fit-territorju Lussemburgiż taht il-kundizzjoni li, minn naħa, il-benefiċċjarju tagħha jkun il-wild ta' haddiem impjegat jew li jaħdem għal rasu, ċittadin Lussemburgiż jew ċittadin tal-Unjoni u, min-naħa l-oħra, li dan il-haddiem kien impjegat jew wettaq l-attività tiegħu fil-Lussemburgu waqt perijodu mhux interrot ta' mill-inqas hames snin fil-mument tat-talba.

16. Permezz ta' ittri tas-26 ta' Settembru, tas-17 ta' Ottubru u tat-12 ta' Novembru 2013, il-Ministru rrifjuta li jilqa' t-talbiet ta' N. Depesme, ta' A. Kauffmann u ta' M. Lefort minħabba l-fatt li ma kinux jissodisfaw ir-rekwiżiti previsti mil-liġi tat-22 ta' Ġunju 2000 kif emendata. Skont id-deċiżjonijiet tar-rinviju, il-Ministru kkunsidra li N. Depesme, A. Kauffman u M. Lefort ma setgħux jikkwalifikaw bħala l-"ulied" ta' haddiem bejn il-fruntieri peress li kienu biss il-konjuġi tal-ġenituri tagħhom li kienu jaħdmu fil-Lussemburgu.

17. Fl-20 ta' Diċembru 2013, N. Depesme pprezentat rikors kontenzjuż quddiem it-tribunal administratif de Luxembourg (qorti amministrattiva tal-Lussemburgu) intiż għall-annullament tad-deċiżjoni ta' ċaħda li tikkonċernaha. Ir-raġel ta' ommha, S. Kerrou, iddikjarja li kien ser jintervjeni b'mod volontarju f'din l-istanza. Fl-20 ta' Jannar u fil-25 ta' April 2014, kemm M. Lefort u kif ukoll A. Kauffmann ipprezentaw rikors simili kontra d-deċiżjonijiet ta' ċaħda li jikkonċernawhom.

18. Permezz ta' deċiżjonijiet tal-15 ta' Jannar 2015, it-tribunal administratif de Luxembourg iddikjara r-rikorsi ta' N. Depesme, ta' A. Kauffmann u ta' M. Lefort ammissibbli iżda mhux fondati. N. Depesme, S. Kerrou u A. Kauffmann u M. Lefort ikkontestaw dawn id-deċiżjonijiet quddiem il-qorti tar-rinviju.

19. Quddiem il-qorti tar-rinviju, N. Depesme u S. Kerrou sostnew b'mod partikolari li dan tal-aħħar, haddiem bejn il-fruntieri fil-Lussemburgu għal 14-il sena, iżzewweġ, fl-24 ta' Mejju 2006, lil omm N. Depesme. Minn dak iż-żmien, huma jgħixu t-tlieta li huma fl-istess dar, u S. Kerrou jikkontribwixxi għall-manteniment ta' wild żewġu, inklużi l-ispejjeż għal edukazzjoni oġhla. Barra minn hekk, huwa kien irċieva allowances tal-familja Lussemburgiżi għal dan il-wild, qabel ma bdiet l-istudji tagħha f'edukazzjoni oġhla.

20. A. Kauffmann sostna li l-ġenituri tiegħu sseparaw fis-sena 2003 u li ddivorzjaw fl-20 ta' Ġunju 2005. Il-kustodja esklussiva tal-ulied ingħatat lil ommu. Hija żzewġet lil P. Kiefer fl-10 ta' Marzu 2007. Minn dak inhar 'l hawn, huma jgħixu, it-tlieta li huma, fl-istess dar. P. Kiefer ikkontribwixxa għall-manteniment tiegħu u għall-edukazzjoni tiegħu. Huwa ngħata wkoll allowances tal-familja Lussemburgiżi għal A. Kauffmann.

21. Fl-aħħar nett, M. Lefort isostni li missieru mejjet. Ommu ilha mizzewġa ma' M. Terwoigne, haddiem bejn il-fruntieri fil-Lussemburgu, għal iktar minn 5 snin. Minn dak iż-żmien 'l hawn, huwa jgħix ma' ommu u l-missier putattiv tiegħu M. Terwoigne li jikkontribwixxi b'mod sħiħ għall-oneri finanzjarji domestiċi. Huwa jhallas ukoll l-ispejjeż tal-istudji f'edukazzjoni oġhla ta' M. Lefort.

22. Bħala risposta għal dawn l-argumenti fattwali, l-Istat Lussemburgiż isostni li N. Depesme kif ukoll A. Kauffmann u M. Lefort ma humiex "ġuridikament" il-wild tal-konjuġi tal-ġenituri putattivi tagħhom.

23. Fid-deċiżjonijiet tar-rinviju tagħha, il-Cour administrative du Grand-Duché de Luxembourg tenfasizza li l-Artikolu 2bis tal-Liġi tat-22 ta' Ġunju 2000 kif emendata huwa l-konsegwenza tas-sentenza tal-20 ta' Ġunju 2013, Giersch *et* (C-20/12, EU:C:2013:411). Skont il-qorti tar-rinviju, il-punt kontenzjuż tal-kawżi mressqa quddiemha ma huwiex il-kundizzjonijiet għall-għoti previsti mil-liġi l-ġdida, iżda l-kuncett innifsu ta' "wild" li tuża l-liġi u li għaliha tirreferi sentenza tal-Qorti tal-Ġustizzja ċċitata iktar 'il fuq. Issa, ir-rabta ta' filjazżjoni tista' tiġi kkunsidrata kemm minn perspettiva ġuridika kif ukoll ekonomika.

24. F'dawn iċ-ċirkustanzi, il-Cour administrative du Grand-Duché de Luxembourg ddeċidiet li tissospendi l-proċeduri quddiemha u li tagħmel domanda preliminari lill-Qorti tal-Ġustizzja.

IV – It-talbiet għal deċiżjoni preliminari u l-proċedura quddiem il-Qorti tal-Ġustizzja

25. Permezz ta' tliet deċiżjonijiet tat-22 ta' Lulju 2015, li waslu quddiem il-Qorti tal-Ġustizzja fl-24 ta' Lulju 2015, il-Cour administrative du Grand-Duché de Luxembourg ressqet quddiem il-Qorti tal-Ġustizzja, abbażi tal-Artikolu 267 TFUE, tliet domandi preliminari redatti f'termini identiċi hliet għal differenza waħda.

26. Fil-fatt, fil-Kawża C-403/15, Lefort, il-qorti tar-rinviju żżid mad-dispożizzjonijiet tad-dritt tal-Unjoni invokati fiż-żewġ kawżi l-oħra, lill-Artikolu 33(1) tal-Karta tad-Drittijiet Fundamentali tal-Unjoni Ewropea (iktar 'il quddiem il-“Karta”), flimkien, jekk ikun il-każ, mal-Artikolu 7 tagħha.

27. Id-domanda mressqa fil-verżjoni l-iktar kompleta tagħha tipprovdi kif ġej:

“Bl-għan li jiġu ssodisfatti b'mod effettiv ir-rekwiżiti ta' nondiskriminazzjoni fir-rigward tad-dispożizzjonijiet tal-Artikolu 7(2) tar-Regolament (UE) Nru 492/2011 tal-Parlament Ewropew u tal-Kunsill, tal-5 ta' April 2011, dwar il-moviment liberu tal-ħaddiema fi hdan l-Unjoni, flimkien ma' dawk tal-Artikolu 45(2) TFUE, [fuq il-bażi tal-Artikolu 33(1) tal-Karta, flimkien, jekk ikun il-każ, mal-Artikolu 7 tiegħu], fil-kuntest tat-tehid inkunsiderazzjoni tal-livell reali ta' rabta ta' student mhux residenti, li jitlob għajjnuna finanzjarja għal studji ta' edukazzjoni oġhla, mas-soċjetà u mas-suq tax-xogħol tal-Lussemburgu, Stat Membru fejn ħaddiem bejn il-fruntieri kien impjegat jew eżerċita l-attività tiegħu fil-kundizzjonijiet imsemmija fl-Artikolu 2bis tal-Liġi, tat-22 ta' Ġunju 2000, dwar l-għajjnuna finanzjarja tal-Istat għal studji ta' edukazzjoni oġhla, kif miżjud bil-Liġi tad-19 ta' Lulju 2013 bħala konsegwenza diretta tas-sentenza tal-Qorti Ġenerali tal-Unjoni Ewropea, tal-20 ta' Ġunju 2013 [Giersch *et* (C-20/12, EU:C:2013:411)],

- il-kundizzjoni li l-imsemmi student ikun il-‘wild’ tal-imsemmi ħaddiem bejn il-fruntieri għandha tiġi kklassifikata li hija ekwivalenti għal dik li huwa jkun “id-dixxendent [tiegħu] fil-linja diretta u fl-ewwel livell fejn il-filjazzjoni tiegħu tkun ġuridikament stabbilita fir-rigward tal-awtur tagħha” billi ssir enfasi fuq ir-rabta ta' filjazzjoni stabbilita bejn l-istudent u l-ħaddiem bejn il-fruntieri, preżunta li sservi ta' bażi għar-rabta msemmija iktar 'il fuq, jew
- għandha ssir enfasi fuq il-fatt li l-ħaddiem bejn il-fruntieri “jkompli jipprovdi l-manteniment tal-istudent” mingħajr ma jkun hemm neċessarjament rabta ġuridika ta' filjazzjoni li torbtu mal-istudent, b'mod partikolari billi tiġi stabbilita rabta suffiċjenti ta' ħajja komuni, tali li tgħaqqdu ma' dak il-ġenitur tal-istudent li fir-rigward tiegħu tinsab ġuridikament stabbilita rabta ta' filjazzjoni?

F'din it-tieni perspettiva, il-kontribuzzjoni, b'ipoteżi mhux obligatorja, tal-ħaddiem bejn il-fruntieri, fil-każ fejn din ma tkunx esklużiva, iżda parallela għal dik tal-ġenitur jew tal-ġenituri marbuta permezz ta' rabta ġuridika ta' filjazzjoni mal-istudent u marbuta, għaldaqstant, bħala principju, b'obbligu legali ta' manteniment fir-rigward tiegħu, għandha tissodisfa ċerti kriterji ta' konsistenza?”

28. Osservazzjonijiet bil-miktub ġew ippreżentati minn N. Depesme, S. Kerrou, A. Kauffmann u M. Lefort, mill-Gvern Lussemburgiż, kif ukoll mill-Kummissjoni Ewropea. Fi tmiem il-fażi bil-miktub tal-proċedura, il-Qorti tal-Ġustizzja kkunsidrat li kellha informazzjoni biżżejjed sabiex tkun tista' tiddeċiedi mingħajr ma ssir seduta għas-sottomissjonijiet orali, konformement mal-Artikolu 76(2) tar-Regoli tal-Proċedura tal-Qorti tal-Ġustizzja.

V – Analizi

A – Osservazzjonijiet preliminari fuq is-sentenza *Giersch et u r-regolament applikabbli*

1. Is-sentenza *Giersch et*

29. Il-qorti tar-rinviju tenfassizza f'diversi okkażjonijiet ir-rabta li teżisti bejn is-sentenza tal-20 ta' Ġunju 2013, *Giersch et* (C-20/12, EU:C:2013:411) u l-emendi tal-liġi li tirrigwarda l-għajjnuna finanzjarja tal-Istat għal studji f'edukazzjoni oġhla. Din ir-rabta hija kkonfermata b'mod espliċitu fis-sunt tal-motivi tal-Abbozz ta' liġi Nru 6585 li ta lok għal-Liġi tad-19 ta' Lulju 2013⁵.

30. Fir-rigward tal-problema fil-qofol tal-kawżi prinċipali, huwa minnu li l-Qorti tal-Ġustizzja stess, fil-punt 39 tas-sentenza tagħha tal-20 ta' Ġunju 2013, *Giersch et* (C-20/12, EU:C:2013:411), tfakkar ġurisprudenza stabbilita li tipprovdi li "l-finanzjament tal-edukazzjoni mogħti minn Stat Membru lill-*ulied* ta' haddiema jikkostitwixxi, għal haddiem migrant, vantaġġ soċjali fis-sens tal-[...]Artikolu 7(2) [tar-Regolament tal-Kunsill (KEE) Nru 1612/68, tal-15 ta' Ottubru 1968, dwar il-libertà tal-moviment għall-haddiema fi hdan il-Komunità⁶, kif emendat bid-Direttiva 2004/38/KE tal-Parlament Ewropew u tal-Kunsill, tad-29 ta' April 2004⁷]"⁸.

31. Hija kkonfermat ukoll li l-membri tal-familja ta' haddiem migrant huma l-benefiċjarji indiretti tal-ugwaljanza fit-trattament mogħti lil haddiem permezz tal-imsemmi Artikolu 7(2) u li, "[p]eress li l-għoti ta' finanzjament għall-edukazzjoni għal *wild* ta' haddiem migrant jikkostitwixxi għall-haddiem migrant vantaġġ soċjali, il-wild jista' juża din id-dispożizzjoni huwa nnifsu sabiex jikseb dan il-finanzjament jekk, skont id-dritt nazzjonali, dan jingħata direttament lill-istudent"⁹.

2. Ir-regolament applikabbli

32. Fit-talba tagħha għal deċiżjoni preliminari, il-qorti tar-rinviju titlob l-interpretazzjoni tal-Artikolu 7(2) tar-Regolament Nru 492/2011. Issa, fis-sentenza tal-20 ta' Ġunju 2013, *Giersch et* (C-20/12, EU:C:2013:411), il-Qorti tal-Ġustizzja tirreferi għar-Regolament Nru 1612/68.

33. Madankollu, din id-differenza ma għanda l-ebda impatt fuq ir-rilevanza tas-sentenza lejn il-kawżi prinċipali. Fil-fatt, għalkemm ir-Regolament Nru 1612/68 tħassar u gie ssostitwit b'effett mill-15 ta' Ġunju 2011, mir-Regolament Nru 492/2011, l-Artikolu 7 huwa kompletament identiku fiż-żewġ regolamenti¹⁰.

B – Fuq id-domanda preliminari

34. Sabiex tingħata risposta utli lill-qorti tar-rinviju għandha ssir, qabel kollox, interpretazzjoni tal-kuncett ta' "wild" ta' haddiem migrant.

5 — Skont it-termini stess tas-sunt tal-motivi, l-emenda tas-sistema tal-għajjnuna finanzjarja tal-Istat Lussemburgiż għal studji f'edukazzjoni oġhla kienet intiza sabiex "tinkludi l-konsegwenzi" tas-sentenza tal-20 ta' Ġunju 2013, *Giersch et* (C-20/12, EU:C:2013:411). Ara l-Abbozz ta' liġi Nru 6585 li jemenda l-Liġi, tat-22 ta' Ġunju 2000, dwar l-għajjnuna finanzjarja tal-Istat għal edukazzjoni oġhla (Dokument 6585 tal-5 ta' Lulju 2013, p. 2, disponibbli fuq is-sit internet tal-Kamra tad-deputati tal-Gran Dukati tal-Lussemburgu fuq l-indirizz li gej: <http://www.chd.lu/wps/portal/public/RoleEtendu?action=doDocpaDetails&id=6585#>).

6 — ĠU Edizzjoni Speċjali bil-Malti, Kapitolu 5, Vol. 1, p. 15.

7 — ĠU Edizzjoni Speċjali bil-Malti, Kapitolu 5, Vol. 5, p. 46, u r-rettifiki ĠU 2004, L 229, p. 35, u ĠU 2005, L 197, p. 34.

8 — Enfasi miżjuda minni.

9 — Sentenza tal-20 ta' Ġunju 2013, *Giersch et* (C-20/12, EU:C:2013:411, punt 40), Enfasi miżjuda minni.

10 — Barra minn hekk, skont it-termini tat-tieni paragrafu tal-Artikolu 41 tar-Regolament Nru 492/2011, ir-riferimenti magħmula għar-Regolament Nru 1612/68, għandhom jitqiesu li twettqu fir-rigward tar-Regolament Nru 492/2011.

35. Dan il-kunċett, hekk kif jidher fil-ġurisprudenza tal-Qorti tal-Ġustizzja dwar l-Artikolu 7(2) tar-Regolament Nru 1612/68 [li sar l-Artikolu 7(2) tar-Regolament Nru 492/2011], jipprevedi b'mod esklussiv ir-rabta ta' filjazzjoni ġuridika jew jinkudi wkoll it-“tfal tar-raġel jew tal-mara [ulied miż-żwieġ preċedenti tal-konjuġi]” tal-ħaddiem, jiġifieri lit-tfal ta' żewġu, mingħajr ma jkun hemm neċessarjament rabta ġuridika bejniethom?

36. Huwa biss fil-każ fejn tiġi aċċettata t-tieni ipoteżi – fl-opinjoni tiegħi – li sussegwentement ikollna nistaqsu dwar ir-rekwiżit eventwali ta' ċerta kontribuzzjoni mill-ħaddiem bejn il-fruntieri lejn il-manteniment tal-wild.

1. Fuq il-kunċett ta' “wild” tal-ħaddiem migrant

37. Hemm żewġ konstatazzjonijiet li jistgħu jiggwidaw l-interpretazzjoni tal-Qorti tal-Ġustizzja.

38. Minn naħa, huwa paċifiku, f'ġurisprudenza stabbilita, li l-finanzjament tal-edukazzjoni mogħti minn Stat Membru lejn l-ulied tal-ħaddiema jikkostitwixxi għal ħaddiem migrant benefiċċju soċjali fis-sens tal-Artikolu 7(2) tar-Regolament Nru 1612/68 meta dan ikompli jikkontribwixxi għall-manteniment tal-wild¹¹. Barra minn hekk, il-membri tal-familja tiegħu ġew rikonoxxuti bħala benefiċjarji indiretti tal-ugwaljanza fit-trattament prevista f'dan l-artikolu¹².

39. Min-naħa l-oħra, skont l-Artikolu 10(1) tar-Regolament Nru 1612/68, il-konjuġi ta' ħaddiem residenti ta' Stat Membru “u d-dixxendenti tagħhom li huma taħt l-età ta' 21 sena jew huma dipendenti” għandhom id-dritt jistabbilixxu ruħhom miegħu fit-territorju ta' Stat Membru, tkun xi tkun in-nazzjonalità tagħhom.

40. Issa, il-Qorti tal-Ġustizzja interpretat dan, “id-dritt li jistabbilixxu ruħhom mal-ħaddiem migrant li jgawdu 'il-mara [il-konjuġi] tiegħu u d-dixxendenti tagħhom li huma taħt l-età ta' 21 sena jew huma dipendenti” għandu jiġi interpretat fis-sens li japplika kemm għad-dixxendenti ta' dan il-ħaddiem u *kif ukoll għal dawk tal-konjuġi tiegħu*. Fil-fatt, interpretazzjoni stretta ta' din id-dispożizzjoni fis-sens li huma biss it-tfal komuni tal-ħaddiem migrant u ta' żewġu li għandhom id-dritt li jstabilixxu ruħhom magħhom imur kontra l-għan [tal-integrazzjoni tal-membri tal-familja tal-ħaddiema migranti] tar-Regolament Nru 1612/68¹³.

41. Huwa minnu li, bl-emenda tar-Regolament Nru 1612/68 bid-Direttiva 2004/38, l-Artikolu 10 tar-Regolament Nru 1612/68 tħassar¹⁴. Madankollu, għandu jiġi kkonstatat li, minn naħa, din id-dispożizzjoni reġgħet intużat favur iċ-ċittadini kollha tal-Unjoni fl-Artikolu 2 tad-Direttiva 2004/38 u li, min-naħa l-oħra, il-leġiżlatur tal-Unjoni ppreċiża d-definizzjoni formali ta' “dixxendenti” billi aċċetta l-interpretazzjoni wiesgħa tal-Qorti tal-Ġustizzja.

42. Fil-fatt, skont il-punt 2(c) tal-Artikolu 2 tad-Direttiva 2004/38, huma kkunsidrati bħala membri tal-familja ta' ċittadin tal-Unjoni “id-dixxendenti diretti li għandhom inqas minn 21 sena jew li huma dipendenti u dawk tar-raġel jew tal-mara jew tas-sieħeb/sieħba”¹⁵.

11 — Ara, f'dan is-sens, is-sentenzi tas-26 ta' Frar 1992, Bernini (C-3/90, EU:C:1992:89, punt 29); tat-8 ta' Ġunju 1999, Meeusen (C-337/97, EU:C:1999:284, punt 19), kif ukoll tal-14 ta' Ġunju 2012, Il-Kummissjoni vs Il-Pajjiżi l-Baxxi (C-542/09, EU:C:2012:346, punt 35).

12 — Ara, f'dan is-sens, is-sentenza tas-26 ta' Frar 1992, Bernini (C-3/90, EU:C:1992:89, punti 26 u 29), tal-14 ta' Ġunju 2012, Il-Kummissjoni vs Il-Pajjiżi l-Baxxi (C-542/09, EU:C:2012:346, punt 48). Ara wkoll, iżda fir-rigward ta' garanzija li tassigura l-minimu meħtieġ tal-mezzi għall-eżistenza, sentenza tat-18 ta' Ġunju 1985, Lebon (316/85, EU:C:1987:302, punt 12).

13 — Sentenza tas-17 ta' Settembru 2002, Baumbast u R (C-413/99, EU:C:2002:493, punt 57). Enfasi miżjuda minni.

14 — Ara l-Artikolu 38 tad-Direttiva 2004/38.

15 — Enfasi miżjuda minni. Ninnota li definizzjoni simili ta' “familja” tintuża wkoll fl-Artikolu 4 tad-Direttiva tal-Kunsill Nru 2003/86/KE, tat-22 ta' Settembru 2003, dwar id-dritt għal riunifikazzjoni tal-familja (ĠU Edizzjoni Speċjali bil-Malti: Kapitolu 19, Volum 6, p. 224).

43. Peress li jirrigwarda r-Regolament Nru 1612/68 u li huwa sussegwenti għall-adozzjoni tad-Direttiva 2004/38, huwa inkontestabbilment f'din l-evoluzzjoni tal-ġurisprudenza u tal-leġiżlazzjoni li jidhlu s-sentenza tal-20 ta' Ġunju 2013, *Giersch et* (C-20/12, EU:C:2013:411) u l-kuncett ta' "wild" li jintuza fiha.

44. Madankollu, il-Gvern Lussemburgiż jopponi li ssir, f'din l-interpretazzjoni kuntestwali u storika, separazzjoni stretta tal-kampijiet ta' applikazzjoni tar-Regolament Nru 492/2011 u tad-Direttiva 2004/38. L-imsemmija direttiva tipprevedi biss id-dritt ta' ċittadini tal-Unjoni u tal-membri tal-familja tagħhom sabiex jirrisjedu b'mod liberu fit-territorju tal-Istati Membru u mhux id-dritt tal-ħaddiema bejn il-fruntieri sabiex jibbenefikaw mill-istess benefiċċji soċjali li jgawdu l-ħaddiema nazzjonali, previsti fl-Artikolu 7(2) tar-Regolament Nru 492/2011¹⁶.

45. Skont dan il-Gvern, ir-riferiment għad-definizzjoni ta' "membru tal-familja" tad-Direttiva 2004/38 ma hijiex, għaldaqstant, rilevanti għall-evalwazzjoni tal-prinċipju ta' nondiskriminazzjoni tal-ħaddiema fil-kuntest tar-Regolament Nru 492/2011¹⁷.

46. Jien ma naqbilx ma' din it-tezi li topera distinzjoni stretta bejn il-kamp ta' applikazzjoni ta' żewġ standards u li timplika li l-familja ta' ċittadin tal-Unjoni ma tkunx neċessarjament l-istess bħal dik ta' ċittadin tal-Unjoni meta tiġi applikata għall-kwalità tiegħu ta' "ħaddiem".

47. Din mhux biss tinjora l-evoluzzjoni tal-leġiżlazzjoni tal-Unjoni Ewropea li ddeskrivejt precedentement, iżda twassal, barra minn hekk, għal sitwazzjonijiet li ma jistgħux jiġu ġġustifikati.

48. Fil-fatt, għandu jifkakar li d-definizzjoni wiesgħa ta' "dixxendenti diretti li għandhom inqas minn 21 sena jew li huma dipendenti" ingħatat mill-Qorti tal-Ġustizzja fil-kuntest ta' kawża fejn kien inkwistjoni d-dritt "tal-ulied ta' resident ta' Stat Membru li huwa jew kien impjegat fit-territorju ta' Stat Membru ieħor [sabiex jiddaħħal fi skola] taħt l-istess kundizzjonijiet tar-residenti ta' dan l-Istat, jekk dawn l-ulied jirresjedu fit-territorju tiegħu"¹⁸.

49. Issa, dan id-dritt, li kien ġie stabbilit mill-Artikolu 12 tar-Regolament Nru 1612/68, għadu jidher sa lllum f'termini identiċi fir-Regolament Nru 492/2011¹⁹. Il-fatt li din id-dispożizzjoni ma ġietx interpretata b'mod differenti mill-Qorti tal-Ġustizzja sa mis-sentenza tas-17 ta' Settembru 2002, *Baumbast u R* (C-413/99, EU:C:2002:493) ifisser, b'mod konkret, li kemm id-dixxendenti tal-ħaddiem migrant u kemm daww tal-konjuġi tagħhom għandhom id-dritt li jiġu ammessi fis-sistema skolastika tal-Istat Membru ospitanti abbażi tal-Artikolu 10 tar-Regolament Nru 492/2011.

50. Għaldaqstant, kieku l-Qorti tal-Ġustizzja kellha ssegwi l-argument tal-Gvern Lussemburgiż, dan ifisser li l-kuncett ta' "wild" jiġi interpretat l-iktar fil-kuntest tad-dritt li jiddaħħlu l-iskola (Artikolu 10 tar-Regolament Nru 492/2011), iżda b'mod restrittiv għall-ġoti tal-istess benefiċċji soċjali u fiskali tal-ħaddiema nazzjonali (Artikolu 7 tar-Regolament Nru 492/2011), fir-rigward tal-benefiċċji relatati mal-finanzjament tal-edukazzjoni.

51. Tali tifsira differenti tal-kuncett ta' "wild" għall-applikazzjoni tal-istess regolament ma tistax, ċertament, tiġi ġġustifikata.

52. Barra minn hekk, il-leġiżlatur tal-Unjoni stess ikkonferma, riċentement ħafna, l-unicità tal-kuncett ta' "membri tal-familja" skont jekk tkun prevista taħt il-perspettiva ta' ħaddiem jew taħt il-perspettiva, iktar wiesgħa ta' ċittadinanza tal-Unjoni.

16 — Ara l-osservazzjonijiet bil-miktub tal-Gvern Lussemburgiż (punt 23).

17 — Ara l-osservazzjonijiet bil-miktub tal-Gvern Lussemburgiż (punt 22).

18 — Artikolu 12 tar-Regolament Nru 1612/68. Ara s-sentenza tas-17 ta' Settembru 2002, *Baumbast u R* (C-413/99, EU:C:2002:493).

19 — Artikolu 10 tar-Regolament Nru 492/2011.

53. Fil-fatt, skont il-premessa 1 tad-Direttiva 2014/54/UE tal-Parlament Ewropew u tal-Kunsill, tas-16 ta' April 2014, dwar miżuri li jiffaċilitaw l-eżerċizzju tad-drittijiet konferiti fuq haddiema fil-kuntest tal-moviment liberu tal-haddiema²⁰, “[i]l-moviment liberu tal-haddiema huwa libertà fundamentali taċ-ċittadini tal-Unjoni u wiehed mill-pilastru tas-suq intern fl-Unjoni proklamata fl-Artikolu 45 [TFUE]. L-implimentazzjoni tiegħu hija żviluppata aktar mil-liġi tal-Unjoni mmirata biex tiggarrantixxi l-eżerċizzju sħiħ tad-drittijiet mogħtija liċ-ċittadini tal-Unjoni u lill-membri tal-familja tagħhom. *L-espressjoni ‘membri tal-familja tagħhom’ għandha tinftiehem fl-istess sens tat-terminu kif definit fil-punt 2 tal-Artikolu 2 tad-Direttiva [2004/38] li tapplika wkoll għal membri tal-familja ta’ haddiema tal-fruntiera*”²¹.

54. Issa, skont l-Artikolu 2(2) tad-Direttiva, il-kamp ta’ applikazzjoni tagħha huwa *identiku* għal dak tar-Regolament Nru 492/2011. Barra minn hekk, l-Artikolu 1 tad-Direttiva 2014/54 jippreċiża li l-għan tagħha huwa “li jiffaċilitaw l-applikazzjoni u l-infurzar uniformi fil-prattika tad-drittijiet mogħtija mill-Artikolu 45 [TFUE] u l-Artikoli 1 sa 10 tar-Regolament Nru 492/2011”.

55. Għaldaqstant jidherli li d-Direttiva 2014/54, li daħlet fis-seħħ mill-20 ta’ Mejju 2014, hija kompletament applikabbli fil-kawżi prinċipali sa fejn timponi fuq l-Istati Membri, fl-Artikolu 3(1) tagħha, sabiex jiżguraw li l-haddiema u l-membri tal-familja tagħhom li “jqisu ruħhom trattati b’mod ingust minhabba li ma jkunx gie applikat għalihom il-prinċipju tat-trattament ugwali”, ikollhom aċċess għal proċeduri għidizzjarji intiżi sabiex jiġu osservati l-obbligi li jirriżultaw mill-Artikolu 45 TFUE u mill-Artikolu 1 sal-Artikolu 10 tar-Regolament Nru 492/2011.

56. Fil-fatt, għadu necessarju li jtfakkar li l-obbligu tal-Istati Membri, li jirriżulta minn direttiva, li jilhqqu r-riżultat previst minnha kif ukoll il-kompitu tagħhom li jadottaw il-miżuri ġenerali jew partikolari kollha sabiex jiżguraw l-eżekuzzjoni ta’ dan l-obbligu jorbot lill-awtoritajiet kollha tal-Istati Membri, inklużi l-awtoritajiet għidizzjarji fil-kuntest tal-kompetenzi tagħhom²²? B’mod konkret, dan ifisser “li bl-applikazzjoni tad-dritt nazzjonali, kemm jekk fir-rigward ta’ dispożizzjonijiet *precedenti* jew sussegwenti għad-Direttiva, il-qorti nazzjonali msejha sabiex tinterpretahom hija marbuta li tagħmel dan fil-kuntest tat-test u tal-finalità tad-direttiva sabiex tikseb ir-riżultat previst minnha u tikkonforma ruħha b’hekk mal-Artikolu [it-tielet paragrafu tal-Artikolu 288 TFUE]”²³.

57. F’dawn iċ-ċirkustanzi, id-Direttiva 2014/54 tikkonferma li huwa tassew fir-rigward tal-kunċett ta’ “membri tal-familja” hekk kif gie ddefinit mill-ġurisprudenza tal-Qorti tal-Gustizzja fir-rigward tar-Regolament Nru 1612/1968, u sussegwentement stabbilit mill-ġdid mill-Artikolu 2 tad-Direttiva 2004/38, li għandu jiġi interperat il-kunċett ta’ “wild”, li jista’ jibbenefika indirettament mill-prinċipju ta’ ugwaljanza fit-trattament stabbilit fl-Artikolu 7(2) tar-Regolament Nru 492/2011²⁴.

58. Barra minn hekk, din l-interpretazzjoni hija konformi mal-interpretazzjoni tal-“hajja familjali” hekk kif hija protetta mill-Artikolu 7 tal-Karta u l-Artikolu 8 tal-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali, iffirmata f’Ruma fl-4 ta’ Novembru 1950 (iktar ‘il quddiem il-“KEDB”). Fil-fatt, il-Qorti Ewropea tad-Drittijiet tal-Bniedem warrbet progressivament, b’mod

20 — ĠU 2014, L 128, p. 8.

21 — Enfasi miżjuda minni.

22 — Ara, f’dan is-sens, għal referenza reċenti ta’ ġurisprudenza stabbilita, is-sentenza tad-19 ta’ April 2016, DI (C-441/14, EU:C:2016:278, punt 30 u l-ġurisprudenza ċċitata).

23 — Ara, f’dan is-sens, is-sentenza tat-13 ta’ Novembru 1990, Marleasing (C-106/89, EU:C:1990:395, punt 8). Enfasi miżjuda minni.

24 — Meta analizza l-ġurisprudenza tal-Qorti tal-Gustizzja u l-istandards tal-leġiżlazzjoni sekondarja li jużaw il-kunċett ta’ “familja”, T. Stein wasal għall-istess konkluzjoni. Fl-opinjoni tiegħu, il-kunċett ta’ “familja” fid-dritt tal-Unjoni hija bbażata fuq kunċett tal-familja bbażata fuq ir-relazzjoni konjugali li tinkludi s-sħubija ċivili, iżda tmur lil hinn mill-kunċett tradizzjonali tal-familja nukleari u tinkludi l-membri dipendenti (Stein, T., “The notion of the term of family on european level with a focus on the case law of the European Court of Human Rights and the European Court of Justice”, f’Verbeke, A., Scherpe, J.-M., Declerck, Ch., Helms, T. et Senaev, P. (éd.), *Confronting the frontiers of family and succession law: liber amicorum Walter Pintens*, vol. 2, Cambridge/Anvers, Portland/Intersentia, 2012, p. 1375 sa 1392, spec. p. 1391).

partikolari, il-kriterju li jirrigwarda r-“rabta parentali” sabiex tirrikonoxxi l-possibbiltà ta’ “rabtiet familjali *de facto*”²⁵. Issa, konformement mal-Artikolu 52(3) tal-Karta, id-drittijiet li hija tinkludi u li jikkorrispondu għad-drittijiet iggarantiti mill-imsemmija konvenzjoni għandhom jingħataw l-istess sens u l-istess portata.

59. Ser nagħlaq b’eżempju sabiex tintwera n-natura mhux rilevanti ta’ definizzjoni strettament ġuridika tar-rabta ta’ filjazzjoni fil-kuntest tal-Artikolu 7 tar-Regolament Nru 492/2011 u tal-benefiċċji soċjali u fiskali.

60. Nipprovaw nimmaginaw familja li għandha tlett itfal. L-ewwel kellu biss xi ftit xhur meta tilef lil missieru f’incident tat-traffiku. Meta kellu tliet snin, ommu ltaqgħet ma’ raġel, huwa stess missier iddivorżjat ta’ wild ta’ sentejn li tiegħu kellu l-kustodja esklussiva. It-tielet wild tweled minn din l-unjoni ġdida. Il-familja tgħix fil-Belġju, xi ftit kilometri bogħod mill-Gran Dukat tal-Lussemburgu, fejn l-omm ilha taħdem għal iktar minn għaxar snin.

61. F’din is-sitwazzjoni, kieku l-kunċett ta’ “wild” użat fl-Artikolu 2bis tal-Liġi tat-22 ta’ Ġunju 2000 kif emendata kellha titqies taħt il-verżjoni stretta tagħha, dan ikun ifisser li l-omm tkun tista’ tikseb għajjnuna finanzjarja tal-Istat Lussemburgiż għal studji f’edukazzjoni oġhla għall-wild tagħha u għall-wild komuni bejn il-koppja. Min-naħa l-oħra, il-wild ta’ żewġha, li ilu jgħix fi hdan din il-familja minn meta kellu sentejn, ma jkunx jista’ jibbenefika mill-istess għajjnuna.

62. Fid-dawl ta’ dawn il-kunsiderazzjonijiet preċedenti, inqis għaldaqstant, li wild li ma għandux rabta ġuridika mal-ħaddiem migrant, iżda li jikkorrispondi għad-definizzjoni ta’ “membru tal-familja” tal-punt 2 tal-Artikolu 2 tad-Direttiva 2004/38 għandu jiġi kkunsidrat bħala l-wild ta’ dan il-ħaddiem u benefiċjarju indirett tal-benefiċċji soċjali previsti fl-Artikolu 7(2) tar-Regolament Nru 492/2011.

2. Fuq il-ħtieġa li jkun hemm parteċipazzjoni fil-manteniment tal-wild mill-ġenitur mingħajr rabta ġuridika

63. Fit-tieni parti tad-domanda preliminari, il-qorti tar-rinviju tistaqsi wkoll fuq il-grad ta’ kontribuzzjoni neċessarja, mill-ħaddiem bejn il-fruntieri, lejn il-manteniment ta’ student li fil-konfront tiegħu ma għandux rabta ġuridika, sabiex ikun jista’ jibbenefika mill-għajjnuna finanzjarja bħal dik inkwistjoni fil-kawża prinċipali.

64. Huwa minnu li, skont il-ġurisprudenza tal-Qorti tal-Ġustizzja mfakkra fil-punt 39 tas-sentenza tal-20 ta’ Ġunju 2013, Giersch *et* (C-20/12, EU:C:2013:411), “l-finanzjament tal-edukazzjoni mogħti minn Stat Membru lill-ulied ta’ ħaddiema jikkostitwixxi, għal ħaddiem migrant, vantaġġ soċjali fis-sens tal-imsemmi Artikolu 7(2) tar-Regolament Nru 1612/68 [li sar l-Artikolu 7(2) tar-Regolament Nru 492/2011] *meta dan tal-aħħar ikompli jipprovdi l-manteniment tal-wild*”²⁶.

65. Huwa minnu wkoll li l-Artikolu 10 tar-Regolament Nru 1612/68 jipprevedi l-konjugu tal-ħaddiem “u d-dixxendenti diretti li għandhom inqas minn 21 sena jew li huma dipendenti”²⁷ u li l-espressjoni giet irripetuta fil-punt 2(c) tal-Artikolu 2 tad-Direttiva 2004/38.

25 — Ara f’dan is-sens, Qorti E.D.B., X, Y u Z vs Ir-Renju Unit ECLI:CE:ECHR:1997:0422JUD002183093 (Nru 21830/93, §§ 36 u 37, tat-22 ta’ April 1997).

26 — Enfasi miżjuda minni.

27 — Enfasi miżjuda minni.

66. F'dan ir-rigward, għandu jiġi kkonstatat li l-Qorti tal-Ġustizzja diġà ddeċidiet li “il-kwalità ta' membru tal-familja ma tissoponix [...] dritt għall-ikel”²⁸. Fil-fatt, “[k]ieku dan kien il-każ, l-unifikazzjoni familjali tkun tiddependi fuq il-legiżlazzjonijiet nazzjonali li jvarjaw bejn Stat u ieħor, li jwassal għal applikazzjoni mhux uniformi tad-dritt Komunitarju”²⁹.

67. Għandu jiġi kkonstatat li l-istess riflessjoni tapplika għall-kontribuzzjoni ta' konjuġi fir-rigward ta' ulied miż-żwieġ preċedenti tal-konjuġi tiegħu. Għaldaqstant, jidher li jibqa' għaqli li jiġi kkunsidrat li l-kwalità ta' “membru tal-familja dipendenti jirriżulta minn sitwazzjoni ta' fatt”³⁰, fatt li għandu jiġi evalwat mill-amministrazzjoni, u wara, jekk ikun il-każ, mill-qorti.

68. Barra minn hekk, din l-interpretazzjoni hija kompatibbli mal-ġurisprudenza mfakkra preċedentement u li tippreferi l-espressjoni wiesgħa ta' “jiżgura l-manteniment tal-wild”³¹ pjuttost milli dik ta' “wild dependenti”.

69. Il-kundizzjoni tal-kontribuzzjoni lejn il-manteniment tal-wild jirriżulta minn sitwazzjoni ta' fatt li tista' tintwera minn elementi oġġettivi bħaż-żwieġ (jew sħubija ċivili tal-ġenitur “ġuridiku” mal-ġenitur putattiv), jew residenza komuni, u dan mingħajr ma jkun neċessarju li jiġu ddeterminati r-raġunijiet għar-rikors għal dan is-sostenn u lanqas li jiġi kkwantifikat b'mod preċiż.

70. F'dan ir-rigward, il-Gvern Lussemburgiż ma għandux raġun meta jsostni li jkun impossibbli għall-amministrazzjoni tiegħu sabiex tħares lejn kull każ individwali sabiex tara jekk u sa fejn il-ħaddiem bejn il-fruntieri, ġenitur putattiv tal-wild, jikkontribwixxi jew le għall-manteniment tiegħu³².

71. Qabel kollox, ir-responsabbiltà għall-wild huwa prezunt sal-età ta' 21 sena peress li l-punt 2(c) tal-Artikolu 2 tad-Direttiva 2004/38 jipprevedi l-kundizzjoni ta' teħid ta' responsabbiltà bħala alternattiva għal dik tal-età wara 21 sena.

72. Sussegwentement, mill-osservazzjonijiet tar-rikorrenti fil-kawża prinċipali jirriżulta li r-“responsabbiltà” għall-wild mill-familja tikkostitwixxi l-kriterju ta' hlas ta' allowances tal-familja (miġbura f'dan il-każ minn mill-inqas tnejn mill-ġenituri putattivi kkonċernati) mingħajr ma johloq diffikultà partikolari peress li l-ebda kundizzjoni ta' filjazzjoni ġuridika ma hija meħtieġa³³.

73. Fl-aħħar nett, il-legiżlatur Lussemburgiż stess impona fl-Artikolu 3 tal-liġi li attwalment għadha fis-seħħ, jiġifieri l-Liġi tal-24 ta' Lulju 2014 dwar l-għajjnuna finanzjarja tal-Istat għal studji f'edukazzjoni oġhla, il-kundizzjoni li “il-ħaddiem għandu jkompli jikkontribwixxi għall-manteniment tal-istudent”. Għaldaqstant, tali rekwizit ma jistax jiġi kkunsidrat bħala haġa li ma tistax tiġi ivverifikata mill-amministrazzjoni.

28 — Sentenza tat-18 ta' Ġunju 1985, Lebon (316/85, EU:C:1987:302, punt 21).

29 — Sentenza tat-18 ta' Ġunju 1985, Lebon (316/85, EU:C:1987:302, punt 21).

30 — Sentenza tat-18 ta' Ġunju 1985, Lebon (316/85, EU:C:1987:302, punt 22).

31 — Sentenza tal-20 ta' Ġunju 2013, Giersch *et* (C-20/12, EU:C:2013:411, punt 39).

32 — Ara l-osservazzjonijiet bil-miktub tal-Gvern Lussemburgiż (punt 46).

33 — Ara l-osservazzjonijiet bil-miktub ta' N. Depesme u ta' S. Kerrou (punti 90 *et seq.*), kif ukoll ta' A. Kauffmann (p. 21).

VI – Konkluzjoni

74. Fid-dawl tal-kunsiderazzjonijiet ta' hawn fuq, nipproponi lill-Qorti tal-Ġustizzja sabiex tirrispondi d-domandi preliminari magħmula mill-Cour administrative du Grand-Duché de Luxembourg kif ġej:

L-Artikolu 45 TFUE u l-Artikolu 7(2) tar-Regolament (UE) Nru 492/2011, tal-Parlament Ewropew u tal-Kunsill, tal-5 ta' April 2011, dwar il-moviment liberu tal-ħaddiema fi ħdan l-Unjoni, għandhom jiġu interpretati fis-sens li wild li ma għandux rabta ġuridika ma' ħaddiem migrant, iżda li huwa dioxendent tal-konjuġi (jew tas-sieheb civili tal-konjuġi) ta' dan il-ħaddiem għandu jiġi kkunsidrat bħala l-wild ta' dan il-ħaddiem u benefiċjarju indirett tal-benefiċċji soċjali previsti fl-Artikolu 7(2) tar-Regolament Nru 492/2011, sugġett għall-kundizzjoni li l-ħaddiem jipprovdi għall-manteniment tiegħu.

Il-kundizzjoni tal-kontribuzzjoni ta' manteniment għall-wild tirriżulta minn sitwazzjoni ta' fatt mingħajr ma jkunx neċessarju li jiġu ddeterminati r-raġunijiet għar-rikors għal dan is-sostenn u lanqas li jiġi kkwantifikat b'mod preċiż.